

ஜப்பான் நாட்டின் ஓசாகா நகரில் நடைபெற்ற 7 வது ஜப்பான் சுற்றுலா விருது வழங்கும் விழாவில் தமிழ்நாட்டின் மன்னார் சுற்றுச்சூழல் சுற்றுலாத் திட்டத்திற்காக வழங்கப்பட்ட விருதினை மாண்புமிகு சுற்றுலாத்துறை அமைச்சர் திரு.கா.ராமச்சந்திரன் அவர்கள் பெற்றுக்கொண்டார்.

ஜப்பான் நாட்டின் ஓசாகா நகரில் இன்று (26.10.2023) நடைபெற்ற 7 வது ஜப்பான் சுற்றுலா விருது வழங்கும் விழாவில், ஜப்பான் சுற்றுலா கண்காட்சி செயற்குழுவின் தலைவர் திரு.ஹிரோயுகி தகாஹாஷி (Hiroyuki Takahashi) அவர்கள் தமிழ்நாட்டின் மன்னார் சுற்றுச்சூழல் சுற்றுலாத் திட்டத்திற்காக வழங்கிய செயற்குழுவின் விருதினை மாண்புமிகு சுற்றுலாத்துறை அமைச்சர் திரு.கா.ராமச்சந்திரன் அவர்கள் பெற்றுக்கொண்டார்.

தமிழ்நாட்டிற்கு வெளிநாட்டு சுற்றுலாப் பயணிகள் வருகையில் அமெரிக்க ஐக்கிய நாடுகள், பிரிட்டன், ஆஸ்திரேலியா, ஜெர்மனி, தென் ஆப்பிரிக்கா, கனடா, சீனா, மலேசியா, ரஷ்யா, இலங்கை, ஜப்பான் மற்றும் வங்கதேசம் ஆகிய நாடுகள் பெரும்பங்கு வகிக்கின்றன. தமிழ்நாட்டிற்கு வருகைபுரியும் சுற்றுலாப் பயணிகளின் எண்ணிக்கையை அதிகரிக்கவும். அவர்கள் தமிழ்நாட்டில் தங்கும் காலத்தை அதிகரிக்கவும் மாண்புமிகு தமிழ்நாடு முதலமைச்சர் அவர்களின் வழிகாட்டுதலின்படி சுற்றுலாத்துறை பல்வேறு நடவடிக்கைகளை எடுத்து வருகிறது.

தமிழ்நாட்டின் மனதை மயக்கும் நிலப்பரப்புகள், அழகிய அற்புதமான கலாச்சார பாரம்பரியம். கட்டடக்கலை, பிரமிப்பூட்டும் கடற்கரைகள், ஆர்ப்பரிக்கும் நீர்வீழ்ச்சிகள், பாரம்பரிய கலை வடிவங்கள். புகழ்பெற்ற கைவினைப் பொருட்கள் மற்றும் உணவு வகைகளை வீடியோக்கள் மூலம் உலகெங்கும் காட்சிப்படுத்துவதன் மூலம் தமிழகத்தை சிறந்த சுற்றுலாத் தலமாக இந்தியாவிலும், உலகெங்கிலும் நிலைநிறுத்தப்பட்டு வருகின்றது. தமிழ்நாட்டிலுள்ள பல்வேறு சுற்றுலாத் தலங்களின் சிறப்புகளை அறிந்து கொள்ளும் வகையில் 75 க்கும் மேற்பட்ட யூ-ட்யூப் காணொலிகள் வெளியிடப்பட்டுள்ளன.

தமிழ்நாடு சென்னை, மதுரை, திருச்சிராப்பள்ளி மற்றும் கோயம்புத்தூர் ஆகிய நான்கு பன்னாட்டு விமான நிலையங்களையும், மாநிலம் முழுவதும் அனைத்து பகுதிகளிலும் இரயில் இணைப்புகளையும், மாநிலத்திலுள்ள அனைத்து சுற்றுலாத் தலங்களையும் இணைக்கின்ற வகையிலான நன்கு மேம்படுத்தப்பட்ட சாலை கட்டமைப்பு வசதிகளையும் கொண்டுள்ளது.

சுற்றுலாத் தலங்களில் சுற்றுலா அனுபவங்களை மேம்படுத்துவதற்காக "தமிழ்நாடு சுற்றுலாத் தல மேம்பாட்டுத் திட்டம்" என்ற புதிய திட்டத்தை சுற்றுலாத் துறை அறிமுகப்படுத்தியுள்ளது. இதன் மூலமாக சுற்றுலாத்தலங்களுக்கு தொடர்ந்து வருகை தருபவர்களுக்கு புது அனுபவம் கிடைக்கும் வகையில் சாகச சுற்றுலா மேம்பாட்டு பணிகள் மாநிலத்தின் பல்வேறு சுற்றுலாத்தலங்களில் நடைபெற்று வருகின்றன.

இத்தகைய புதிய முயற்சிகளின் காரணமாக உலகம் முழுவதும் உள்ள சுற்றுலா பயணிகள், வெளிநாடு வாழ் இந்தியர்கள், வெளிநாடு வாழ் தமிழர்கள் தமிழ்நாட்டிற்கு ஆர்வத்துடன் வருகை தந்து தமிழ்நாட்டில் கூடுதல் நாட்கள் தங்கி பார்வையிட்டு வருகின்றார்கள்.

தமிழ்நாட்டின் இராமநாதபுரம் மாவட்டம் மன்னார் வளைகுடா உயிர்க்கோள காப்பகமானது, மன்னார் வளைகுடா கடல் தேசிய பூங்காவின் 21 தீவுகளை உள்ளடக்கியது. உள்ளூர் மக்களின் பங்களிப்பைப் பயன்படுத்தியும், இப்பகுதியின் ஏராளமான இயற்கை வளங்களைப் பயன்படுத்தியும் சுற்றுச்சூழல் சுற்றுலா தலங்கள் அமைக்கப்பட்டுள்ளன. ஒவ்வொரு சுற்றுலா தலமும் சதுப்புநிலங்கள், பவளப்பாறைகள், தீவுகள், டால்பின்கள் உள்ளிட்ட சுற்றுச்சூழல் அமைப்புகளில் கவனம் செலுத்துகிறது. சுற்றுலா பயணிகள் மற்றும் பார்வையாளர்கள் பல்வேறு சுற்றுச் சூழல்களை ஆராய்வதற்கும், பார்வையிட்டு மகிழ்வதற்கும் பல்வேறு வாய்ப்புகளை வழங்குவதே மன்னார் சூழல் சுற்றுலா திட்டத்தின் குறிக்கோளாகும். குருசடை தீவு சுற்றுச்சூழல் சுற்றுலா, காரங்காடு சதுப்புநில சுற்றுலா, தருவைகுளம் சுற்றுச்சூழல் சுற்றுலா மற்றும் ஏர்வாடி பவள சுற்றுச்சூழல் சுற்றுலா ஆகியவை இத்திட்டத்தில் அடங்கும்.

மன்னார் சுற்றுச்சூழல் சுற்றுலாத் திட்டம், சுற்றுப்பயணங்களை உருவாக்குவதன் மூலம் உள்ளூர் சமூகத்திற்கு அதன் பொருளாதார பங்களிப்பிற்காக மட்டுமல்லாமல், பிராந்தியத்தின் தனித்துவமான சுற்றுச்சூழல் அமைப்பைப் பாதுகாக்கவும், சுற்றுச்சூழல் பாதுகாப்பை மேம்படுத்தவும், வேலைவாய்ப்பை உருவாக்கவும் அதன் முயற்சிகளுக்காகவும் அங்கீகரிக்கப்பட்டது.

இத்தகைய உன்னத முயற்சிகளுக்காக ஜப்பான் நாட்டின் 7வது ஜப்பான் சுற்றுலா விருது வழங்கும் விழாவில் செயற்குழுவின் விருதிற்கு இத்திட்டம் தேர்வு செய்யப்பட்டது. ஜப்பான் நாட்டின் ஓசாகா நகரில் இன்று (26.10.2023) நடைபெற்ற 7 வது ஜப்பான் சுற்றுலா விருது வழங்கும் விழாவில், ஜப்பான் சுற்றுலா கண்காட்சி செயற்குழுவின் தலைவர் திரு.ஹிரோயுகி தகாஹாஷி (Hiroyuki Takahashi) அவர்கள் தமிழ்நாட்டின் மன்னார் சுற்றுச்சூழல் சுற்றுலாத் திட்டத்திற்காக வழங்கிய செயற்குழுவின் விருதினை மாண்புமிகு சுற்றுலாத்துறை அமைச்சர் திரு.கா.ராமச்சந்திரன் அவர்கள் பெற்றுக்கொண்டார். இந்நிகழ்ச்சியில் சுற்றுலா, பண்பாடு மற்றும் அறநிலையங்கள் துறை முதன்மை செயலாளர் டாக்டர். க.மணியாசன், இ.ஆ.ப., அவர்கள் கலந்து கொண்டார்.

**முதன்மைச் செயலாளர்/சுற்றுலா ஆணையர் மற்றும்  
தலைவர்/மேலாண்மை இயக்குநர்  
தமிழ்நாடு சுற்றுலா வளர்ச்சிக்கழகம்**

**வெளியீடு: இயக்குநர், செய்தி மக்கள் தொடர்புத்துறை, சென்னை-9**

அரசின் செய்திகளை உடனுக்குடன் தெரிந்துகொள்ள :



tndiprnews



tndipr



tndipr



TN DIPR



www.dipr.tn.gov.in